



**QORTI CIVILI
(SEZZJONI TAL-KUMMERC)**

**ONOR. IMHALLEF
JOSEPH ZAMMIT McKEON**

Illum il-Hamis 25 ta` Frar 2021

**Kawza Nru. 23
Rikors Nru. 72/2020 JZM**

Bank of Valletta p.l.c. (C2833)

kontra

Registratur tas-Socjetajiet

Il-Qorti :

I. Preliminari

Rat ir-rikors li kien prezentat fit-30 ta` Ottubru 2020 li jaqra :-

1. *Illi, l-esponenti giet kanonizzata kreditrici tas-socjeta` Maggi Limited, socjeta` inkorporata mar-Registratur intimat bin-numru progressiv C 29243, fis-somma ta` mitejn u sitta u hamsin elf, mitejn u wiehed u tletin ewro (€256,231.00), bilanc ghad-debitu fl-"Loan u Overdraft Accounts" tas-socjeta` International Plastering Company Limited flimkien ma` l-imghax legali ulterjuri mill-25 ta` Novembru 2015, sal-jum tal-pagament effettiv, in forza ta` sentenza moghtija fil-*

24 ta` Ottubru 2016, fl-ismijiet "Bank of Valletta p.l.c. (C-2833) vs 1. International Plastering Company Limited (C-16824) 2. Sebastiano u Rita mizzewgin Guccione (K.I. numru 17139 (A) u 429672 (A) 3. Maggi Limited (C-2943) ig" - Rikors Nru 30/2016 MH, Onor Imhalled Miriam Hayman li kopja taghha qed tigi hawn esebita u mmarkata Dok A.

2. Illi, id-debitu illum ilahhaq is-somma ta` tliet mija u tnejn u hamsin elf, tmin mija u tnejn u tmenin ewro u erbgha u sebghin centezmu (€352,882.74), bilanc ghad-debitu fil-`Loan u Overdraft Accounts" tas-socjeta` International Plastering Company Limited mas-socjeta` Bank of Valletta p.l.c., flimkien mal-imghax legali mill-11 ta` Awwissu 2020, sal-jum tal-pagament effettiv, kif ahjar jirrizulta mil-prospetti hawn annessi u mmarkati dokument "Dok. B".

3. Illi, l-isem tas-socjeta` Maggi Limited gie imhassar minn fuq ir-registru ai termini tas-sub inciz 2 tal-Artikolu 325 tal-Att tal-1995, dwar il-kumpaniji, Kap.386 tal-Ligijiet, b`effett mit-30 ta` Marzu 2020 kif ahjar jirrizulta mill-avviz mahrug mil-intimat Registratur tal-Kumpaniji, li kopja tieghu qed tigi hawn ezebita u mmarkata dokument "Dok. C".

4. Illi, s-socjeta` esponenti, bhala kreditrici tal-imsemmija kumpanija, umilment tissottometti li ghandha interess li thossha aggravata bil-fatt li l-isem tal-kumpanija Maggi Limited gie mhassar minn fuq ir-registru bis-sahha tal-imsemmi sub arrikolu 2 tal-Artikolu 325 tal-Kap 386 tal-Ligijiet, u ghalhekk l-esponenti umilment tghid illi huwa xieraq illi l-isem tal-kumpanija jerga` jidhol fir-registru, sabiex l-esponenti tkun tista` tezercita d-drittijiet illi ghandha kontra l-istess socjeta` Maggi Limited.

Ghaldaqstant, l-esponenti titlob umilment li Din l-Onorabbli Qorti Joghobha ai termini tal-Artikolu 325(4) tal-Att dwar il-Kumpanniji (Kap. 386 tal-Ligijiet ta` Malta) :-

(i) Tordna li l-isem tas-socjeta` Maggi Limited bin-numru tar-registrazzjoni C29243 li gie mhassar minn fuq ir-registru b`effett mit-30 ta` Marzu 2020, jerga` jidhol fir-Registru tas-Socjetajiet mizmum mill-intimat ai termini tal-Kap. 386 tal-Ligijiet ta` Malta.

(ii) Tordna li r-Registratur tal-Qrati jikkonsenja lir-Registratur intimat ghar-registrazzjoni kopja ufficjali tal-Ordni Moghtija fuq it-talba precedenti.

(iii) Taghti dawk id-direzzjoni u Taghmel dawk il-prowedimenti li jidhrilha xierqa u opportuni biex is-socjeta ` Maggi Limited u l-persuni l-ohra kollha jitqieghdu fl-istess posizzjoni kemm jista ` jkun vicin daqs li kieku l-isem tal-kumpanija Maggi Limited qatt ma gie mhassar minn fuq ir-Registru.

(iv) Tordna lir-Registratur tas-socjetajiet intimat jippubblika avviz fil-Gazzetta tal-Gvern u fuq il-website mizmuma mill-istess registratur intimat u f ` gazzetta li tohrog kuljum li c-cirkolazzjoni taghha tkun ghal kollox jew principalment f ` Malta.

(v) Tordna lir-Registratur tas-Socjetajiet intimat idahhal l-isem tal-kumpanija fir-registru minnu mizмум skont il-Ligi.

Bl-ispejjez kontra l-intimat.

Rat id-dokumenti li kienu prezentati mar-rikors.

Rat ir-risposta li pprezenta l-intimat fis-27 ta ` Novembru 2020 li taqra hekk :-

Illi l-kumpanija Maggi Limited (C 29243) kienet giet registrata fuq ir-Registru tal-Kumpaniji ("Registru"), fl-4 ta ` Frar tas-sena 2002.

Illi fiz-zmien li damet fuq ir-Registru, il-kumpanija naqset mill-obbligi taghha illi tibghat informazzjoni dwar is-sidien beneficjarji, kontijiet u prospetti annwali lir-Registratur ghar-registrazzjoni ai termini tal-Att dwar il-Kumpaniji. Tant hu hekk, illi l-ahhar kont annwali registrat mar-Registratur tal-Kumpaniji huwa dak tas-sena 2015, u l-ahhar prospett annwali huwa tas-sena 2016 u fil-fatt l-uniku direttur u segretarju miet fil-5 ta ` April tas-sena 2017.

Illi tali nuqqasijiet kienu raguni bizzejjed sabiex l-esponent Registratur jissopponi illi il-kumpanija in kwistjoni ma kinetx qed topera jew tmexxi negozju ai termini tal-Artikolu 325 tal-Att dwar il-Kumpaniji.

Illi in vista tas-suespost, ir-Registratur proceda sabiex kiteb lill-kumpanija u lill-ufficjal taghha sabiex javza illi l-isem tal-kumpanija kien ser jigi mhasrar minn fuq ir-Registru kemm-il darba ma tintweriex raguni sabiex dan ma jsehhe.

Illi r-Registratur baghat l-ewwel avviz permezz ta` ittra lill-kumpanija (annessi u mmarkati bhala Dok. A, l-ittri u l-pubblikazzjonijiet kollha mahruqa mir-Registratur) fuq l-indirizz registrat taghha li huwa 111/6, St. Lucia Street, Valletta, datata, 11 ta` Novembru 2019.

Illi t-tieni avviz gie mibghut permezz ta` ittra ohra kemm lill-kumpanija fuq l-istess indirizz fit-30 ta` Dicembru 2019.

Illi f`dawn l-ittri l-kumpanija giet infurmata illi ladarba kienet ilha snin tonqos mill-obbligi taghha skont l-artikolu 325 tal-Att dwar il-Kumpaniji, f`kaz li ma twegibx l-ewwel ittra fi zmien xahar u t-tieni ittra fi zmien tliet xhur, ir-Registratur kien se jkompli bil-process ta` thassir tal-isem tal-kumpanija.

Illi fit-30 ta` Dicembru 2019, inharget publikazzjoni fuq Times of Malta fejn isem il-kumpanija kien wiehed fost ohrajn illi kien ser jigi mnehhi minn fuq ir-Registru tal-Kumpaniji fi zmien tliet xhur, ladarba ma jkunx hemm oggezzjoni ghal dan.

Illi l-Bank of Valletta p.l.c. qatt ma oggezzjona ghal tali process matul il-perjodu ta` tliet xhur provdut mir-Registratur ghal-gid ta` kull min seta` qatt kellu interess jaghmel dan.

Illi fil-frattemp, ir-Registratur qatt ma rcieva l-ebda tip ta` risposta jew dokumenti pendenti minghand il-kumpanija u ghaldqstant fit-30 ta` Marzu 2020, li jahbat tliet xhur mill-publikazzjoni msemmija hawn fuq, l-esponent hareg avviz fuq

website mizmuma minnu fejn gie avzat illi l-isem tal-kumpanija in kwistjoni kien gie mhassar minn fuq ir-Registru.

Illi r-rikors qieghed isir fiz-zmien il-hames snin mill-pubblikazzjoni tal-avviz tat-thassir u ghalhekk ghadu fiz-zmien stipulat mil-ligi.

Illi fil-kaz odjern, ir-rikorrent qieghed jibbaza t-talba tieghu sabiex l-isem tal-kumpanija jerga` jitqieghed fuq ir-Registru bhala kreditur ai termini tas-subartikolu 4 tal-artikolu 325 tal-Att. Dan tal-ahhar jipprovdi illi tali rimedju mitlub jista` jinghata biss jekk il-Qorti tkun soddisfatta li jkun xieraq illi jsir dan. Is-subartikolu 6 tal-istess artikolu jipprovdi illi, minkejja illi l-isem tal-kumpanija jkun thassar minn fuq ir-Registru, ir-responsabbilita` tal-kumpanija u kull ufficjal u membru taghha ghandha tkompli u tista` tigi nforzata daqslikieku l-isem tal-kumpanija ma kien qatt thassar minn fuq ir-Registru.

Illi r-Registratur japprezza illi meta f`kaz bhal dan, ikun kreditur illi jkun qieghed jitlob lil dina l-Onorabbli Qorti illi l-isem jerga` jitpogga lura fuq ir-Registru, dina l-Onorabbli Qorti m` ghandha l-ebda kontroll fuq l-agir tal-kumpanija. Dan ghaliex l-isem tal-kumpanija jkun qieghed jerga` jitpogga fuq ir-Registru semplicement ghall-beneficju tal-kreditur. Ir-Registratur jixtieq umilment jissolleva, illi f`hafna kazijiet bhal dan tal-lum, il-kreditur jaghzel li jaghmel rikors il-Qorti sabiex jerga` jitqieghed lura fuq ir-Registru l-isem tal-kumpanija anke jekk ikun jaf li l-kumpanija ma jkollha ebda assi.

Illi filwaqt illi r-Registratur jixtieq illi jekk il-kumpanija terga` titpogga fuq ir-Registru, tali kumpanija ghandha taggorna d-dokumentazzjoni mehtiega (inkluz l-informazzjoni dwar id-sidien beneficjarji, l-prospetti annwali u l-kontijiet annwali) u dan sabiex jigi salvagwardjat l-interessi tat-terzi persuni. Tajjeb wiehed jinnota illi qabel titpogga fuq ir-Registru ghandu jigi identifikat jekk Classic Services Limited (C20507), l-uniku azzjonista tal-kumpanija li qed izomm l-azzjonijiet bhala fiducjarja, ghandhiex kuntatt mas-sid beneficjarju u ghandu jigi stabbilit humiex f`pozizzjoni illi jappuntaw ufficjali godda minflok il-mejjet li hemm prezentament.

Illi r-Registratur huwa kreditur ta` din il-kumpanija huwa stess u ghaldaqstant huwa ghandu jigi mhallas il-penali dovuti fuq nuqqas ta`

registrazzjoni ta` informazzjoni dwar is-sidien beneficcjarji, prospetti annwali u kontijiet annwali li jammontaw ghal EUR 4,093.50.

Illi di piu`, il-pagament dovut fuq registrazzjonijiet ta` prospetti annwali li baqghu pendenti jammontaw ghal EUR 400.

Illi ghaldaqstant ir-Registratur qiegħed umilment jissollewa illi qiegħed ihalli f`idejn dina l-Onorabbli Qorti u fil-provi, sabiex jistabbilixxu jekk il-kumpanija in kwistjoni timmeritax illi tidhol lura fuq ir-Registru. Ir-Registratur m` għandux oggezzjoni għal dan u għalhekk lest li joqghod għal kull direzzjoni u provvediment li l-Qorti jidhrilha xierqa u opportun sabiex ir-rikorrent ikun fil-posizzjoni illi jeżercita kwalunkwe drittijiet spettanti lilu bħala kreditur tal-kumpanija msemmija. Filwaqt illi r-Registratur ma jispiccax b`kumpaniji li m`hum iex in regola mal-Att fuq ir-Registru għal zmien indefinit.

Bl-ispejjez.

Rat id-dokumenti li kienu prezentati mar-risposta.

Rat il-verbal tal-udjenza tat-28 ta` Jannar 2021.

Semgħet id-deposizzjoni ta` George Cassar White fl-istess udjenza.

Rat illi l-kawza thalliet għas-sentenza għal-lum.

Rat l-atti l-oħra tal-kawza.

II. L-Art 325 tal-Kap 386

Dan l-artikolu huwa kompost minn seba` (7) subartikoli. L-intimat għadda għat-thassir mir-registru tal-isem tal-kumpanija Maggi Limited (C29243) abbazi tas-subartikoli (1) u (2). Il-bank rikorrent qiegħed jitlob li dak l-isem jerga` jitqiegħed fuq ir-registru abbazi tas-subartikolu erbgha (4). Huwa ben evidenti illi s-subartikoli

tlieta (3), hamsa (5), sitta (6) u sebgha (7) ma jghoddux għall-kaz tal-lum. Unikament għall-fini ta' kompletizza, il-qorti sejra xorta waħda ticcita l-artikolu shih biex imbagħad tghaddi għall-osservazzjonijiet tagħha abbazi tal-provi akkwiziti.

Id-disposizzjoni taqra hekk –

(1) *Meta r-Registratur ikollu raguni bizzejjed biex jahseb li kumpannija ma tkunx qed tmexxi negozju jew ma tkunx qed topera, dan jista' jibgħat lill-kumpannija ittra bil-posta fejn jistaqsi jekk il-kumpannija tkunx qed tmexxi negozju jew tkunx qed topera.*

(2) *Jekk ir-Registratur jircievi twegiba fis-sens li l-kumpannija ma tkunx qed tmexxi negozju jew ma tkunx qed topera, jew jekk ma jircevi twegiba fi zmien xahar minn meta jkun bagħat l-ittra, dan jista' jibgħat lill-kumpannija bil-posta u jippubblika avviz fil-Gazzetta jew fuq website mizmuma mir-Registratur u f'gazzetta li tohrog kuljum li c-cirkolazzjoni tagħha tkun għal kollox jew principalment f' Malta li, f'egħluq tliet xhur mid-data tal-aħhar pubblikazzjoni tal-imsemmi avviz, l-isem tal-kumpannija għandu, kemm-il darba qabel ma tintwerix raguni biex isir kuntrarju jew jekk ir-Registratur ikun sodisfatt li hemm ragunijiet bizzejjed biex ma jipprocedix bit-thassir, jithassar minn fuq ir-registru, u l-attiv tal-kumpannija jghaddi f'idejn il-Gvern ta' Malta.*

(3) *Jekk, f'xi kaz fejn kumpannija tkun qed tigi stralcjata volontarjament, ir-Registratur ikollu raguni bizzejjed biex jahseb jew li ebda stralcjarju ma jkun qed jagixxi jew li l-affarijiet tal-kumpannija jkunu stralcjati għal kollox, u li l-prospetti li huma mehtiega li jsiru mill-istralcjarju skond l-artikolu 322 ikunu tard b'sitt xhur jew iktar, ir-Registratur jista' jippubblika fil-Gazzetta jew fuq website mizmuma mir-Registratur u f'gazzetta li tohrog kuljum li c-cirkolazzjoni tagħha tkun għal kollox jew principalment f' Malta, avviz li f'egħluq tliet xhur mill-aħhar pubblikazzjoni tal-imsemmi avviz, l-istralc tal-kumpannija għandu, kemm-il darba qabel ma tintwerix raguni biex isir kuntrarju, jitqies li jkun gie mitmum u konsegwentament li l-isem tal-kumpannija jithassar minn fuq ir-registru. Ir-Registratur għandu jiehu hsieb jibgħat bil-posta kopja tal-imsemmi avviz lill-kumpannija u lill-istralcjarju, jekk ikun hemm. Malli jagħlaq l-imsemmi zmien ta' tliet xhur l-istralc tal-kumpannija għandu, kemm-il darba qabel ma tintwerix raguni biex isir kuntrarju, jitqies li jkun gie mitmum u r-Registratur għandu jhassar l-isem tal-kumpannija minn fuq ir-registru u l-attiv tal-kumpannija jghaddi f'idejn il-Gvern ta' Malta.*

(4) Jekk membru jew kreditur tal-kumpannija, jew xi persuna ohra li fil-fehma tal-Qorti jkollha interess li thossha aggravata bil-fatt li l-isem tal-kumpannija jkun thassar minn fuq ir-Registru bis-sahha ta` dan l-artikolu, il-Qorti, fuq rikors maghmul mill-membru jew kreditur jew minn dik il-persuna l-ohra, qabel ma jghaddu hames snin mill-pubblikazzjoni tal-avviz tat-thassir provdut fis-subartikoli (2) u (3), tista`, jekk tkun sodisfatta li jkun xieraq li l-isem tal-kumpannija jerga` jidhol fir-registru, tordna li dak l-isem jerga` jidhol fir-registru, u mal-konsenja ta` kopja ufficjali tal-ordni mir-Registratur tal-Qrati lir-Registratur ghar-registrazzjoni, il-kumpannija ghandha titqies li kompliet bl-ezistenza taghha daqslikieku isimha ma kienx thassar; u l-Qorti tista` bl-ordni taghha taghti dawk id-direzzjonijiet u taghmel dawk il-provvedimenti li jidhrilha xierqa biex il-kumpannija u l-persuni l-ohra kollha jitqieghdu fl-istess pozizzjoni kemm jista` jkun vicin dik li kieku l-isem tal-kumpannija ma jkunx thassar. Ir-Registratur ghandu minnufih ighaddi biex jippubblika avviz fil-Gazzetta jew fuq website mizmuma mir-Registratur u f`gazzetta li tohrog kuljum li c-cirkolazzjoni taghha tkun ghal kollox jew principalment f`Malta u l-isem tal-kumpannija jerga` jidhol fir-registru.

(5) Avviz mibghut taht dan l-artikolu jista` jigi indirizzat lill-istralcjarju fil-post tan-negozju jew fl-indirizz tieghu l-ahhar maghruf, u ittra jew avviz li ghandu jintbaghat lil kumpannija ghandu jigi indirizzat lill-kumpannija fl-ufficcju registrat taghha.

(6) Minkejja li l-isem tal-kumpannija jkun thassar minn fuq ir-registru skond id-disposizzjonijiet ta` qabel dan l-artikolu, ir-responsabbilita`, jekk il-kaz, ta` kull direttur jew ufficjal iehor tal-kumpannija u ta` kull membru tal-kumpannija ghandha tkompli u tista` tigi infurzata daqslikieku l-isem tal-kumpannija ma jkunx thassar mir-registru.

(7) Minkejja d-disposizzjonijiet tal-artikolu 429(1), id-disposizzjonijiet ta` dan l-artikolu japplikaw ghal kumpannija li x-xoljiment u l-istralc konsegwenzjali taghha jkunu regolati bl-Ordinanza.

III. Risultanzi

Tghid mill-ewwel illi konsegwenza tal-imgieba tal-kumpannija Maggi Limited u tad-direttur/i taghha, l-intimat kellu raguni bizzejjed biex jaghti bidu ghall-procedura tat-thassir tal-isem tal-kumpannija minn fuq ir-registru skont is-subartikolu (1) tal-Art 325.

Tghid illi hija sodisfatta li l-intimat segwa l-procedura kollha prevista mis-subartikolu (2) tal-Art 325. Ghax il-kumpanija baqghet inadempjenti, skatta t-thassir tal-isem mir-registru skont l-istess subartikolu (2) tal-Art 325.

Tghid illi waqt li jkun ghaddej it-terminu ta` tliet xhur li jissemma fis-subartikolu (2) tal-Art 325, trid tkun il-kumpanija, permezz tar-rapprezentanti legali taghha f`dawk it-tliet xhur, li jridu jissodisfaw lill-intimat illi hemm ragunijiet bizzejjed sabiex ma jipprocedix bit-thassir. Jekk dawk il-persuni jew ma jiehdwx azzjoni inkella ma jissodisfawx lill-intimat fit-terminu, id-dekorrenza ta` dak l-istess terminu johloq stat kontra l-kumpanija u l-isem jithassar *ipso jure*.

Fl-istess waqt, tghid ukoll illi t-thassir tal-isem skont is-subartikolu (2) tal-Art 325 mhuwix mahsub sabiex jolqot il-persuni li huma indikati fis-subartikolu (4) tal-Art 325.

Ghalhekk membru **jew** kreditur tal-kumpanija **jew** xi persuna ohra li jkollha interess ma ghandhomx l-obbligu li jissodisfaw lill-intimat ai termini tas-subartikolu (2) tal-Art 325. Kwindi d-dekorrenza tat-terminu ta` tliet xhur imsemmi fis-subartikolu (2) tal-Art 325 ma johloqx stat kontra taghhom.

Dment illi **dawk** il-persuni jissodisfaw ir-rekwiziti tas-subartikolu (4) tal-Art 325, huma jistghu jirnexxu fit-talba taghhom sabiex l-isem tal-kumpanija jerga` jitqiegħed fuq ir-registru.

Is-subartikoli (2) u (4) tal-Art 325 huma distinti ghax jolqtu persuni b`interessi differenti.

Fuq il-pjan fattwali, il-bank rikorrent mhux jikkontesta l-korrettezza tal-agir tal-intimat.

Fix-xieħda tieghu George Cassar White mill-bank rikorrent mhux biss sostna l-fondatezza tar-ragunijiet tal-bank ghaliex istitwixxa l-procediment odjern, izda bil-konferma tieghu tal-kontenut tal-fatti kif johorgu mir-rikmors promotur, u tad-dokumenti li jsostnu l-azzjoni, jirrizulta li l-bank rikorrent mhux biss huwa kreditur, u allura anke

persuna nteressata, li tistitwixxi l-azzjoni odjerna, izda huwa wkoll kreditur b`ipoteki favur tieghu registrati kontra Maggi Limited, li kienet qeghda tagixxi bhala garanti bi proprjeta` taghha favur il-kumpannija debitrice.

Ghalhekk bil-fatt li l-isem tal-kumpannija jerga` jidhol fir-registru l-bank rikorrent certament ikun jista` jipprocedi bl-ezekuzzjoni tat-titolu ekekuttiv li diga` ghandu kontra Maggi Limited, bhala garanti tal-kumpannija debitrice fuq proprjeta` ipotekata favur il-bank. Li allura jfisser li t-tqeghid mill-gdid tal-kumpannija debitrice fuq ir-registru jissarraff f`att ta` gustizzja sostantiva.

Id-dekorrenza tat-terminu skont is-subartikolu (2) tal-Art 325 ma jikkostitwix pregudizzjali kontra l-bank sabiex iressaq it-talba skont is-subartikolu (4) tal-Art 325.

Meqjus b`reqqa is-subartikolu (4) fl-isfond tal-fatti u cirkostanzi tal-kaz, il-qorti tikkonferma fl-ewwel lok illi l-bank rikorrent jikkwalifika biex iressaq l-istanza tal-lum, fit-tieni lok illi l-bank rikorrent agixxa *entro* l-hames (5) snin mill-pubblikazzjoni tal-avviz tat-thassir, u fit-tielet lok hija sodisfatta li jkun xieraq li l-isem tal-kumpannija jerga` jidhol fir-registru.

Fl-istess waqt, ghaliex tifhem id-dmirijiet u l-esigenzi tal-intimat, il-qorti qeghda tipprovdi li l-isem tal-kumpannija Maggi Limited ghandu jerga` jidhol fir-registru ghal perijodu ta` zmien li ma ghandux jaqbez it-tliet (3) snin b`effett miz-zmien li se jissemma aktar` il quddiem.

B`dan il-mod, il-bank rikorrent ikollu zmien bizzejjed biex jirkupra l-kreditu tieghu li huwa garantit b`ipoteki.

Il-qorti trid tassikura ruhha li l-bank rikorrent jagixxi fil-pront in tutela tal-interessi tieghu ghaliex ma ghandha l-ebda kontroll li bil-fatt li Maggi Limited terga` jidhol fir-registru, din sejra tottempera ruhha mal-obbligi taghha skont il-Kap 386.

Huwa dmir ewlieni tal-qorti li fl-applikazzjoni tal-ligi tfittex sabiex issib bilanc gust.

Decizjoni

Ghar-ragunijiet kollha premessi, il-qorti, bl-applikazzjoni tal-Art 325(4) tal-Kap 386 tal-Ligijiet ta` Malta, qeghda tipprovdi hekk :-

1. Tiddikjara li hija sodisfatta li jkun xieraq li l-isem tal-kumpannija Maggi Limited (C29243) jerga` jidhol fir-Registru tal-Kumpanniji.

2. Tordna li l-isem tal-kumpannija Maggi Limited (C29243) jerga` jidhol fir-Registru tal-Kumpanniji u jdum hekk registrat ghal zmien tliet (3) snin b`effett mid-data illi fiha r-Registratur tal-Kumpanniji jaghmel ir-registrazzjoni skont kif sejjer jinghad.

3. Tordna lir-Registratur tal-Qorti sabiex sa zmien sebat (7) ijiem mil-lum jikkonsenja lir-Registratur tal-Kumpanniji kopja ufficjali ta` dan l-ordni ghar-registrazzjoni.

4. Tordna lir-Registratur tal-Kumpanniji sabiex, fi zmien sebat (7) ijiem mid-data illi fiha r-Registratur tal-Qorti jikkonsenja lilu kopja ufficjali ta` dan l-ordni, jirregistra l-kumpannija Maggi Limited (C29243) fir-Registru tal-Kumpanniji u minn dakinhar tar-registrazzjoni, dik il-kumpannija ghandha titqies li komplet l-esistenza taghha daqslikieku isimha ma kienx thassar.

5. Tordna lir-Registratur tal-Kumpanniji sabiex, fi zmien sebat (7) ijiem mid-data tar-registrazzjoni tal-kumpannija Maggi Limited (C29243) fir-Registru tal-Kumpanniji, ighaddi biex jippubblika avviz fuq il-*website* mizmuma minnu u f`gazzetta li tohrog kuljum li c-cirkolazzjoni taghha tkun ghal kollox jew principalment f`dawn il-Gzejjer fejn jiddikjara illi l-isem tal-kumpannija Maggi Limited (C29243) rega` dahal fir-Registru tal-Kumpanniji.

6. Tordna lill-bank rikorrent sabiex ihallas l-ispejjez kollha ta` dan il-procediment, inkluzi dawk tal-esekuzzjoni tal-provvediment tal-lum.

**Onor. Joseph Zammit McKeon
Imhallef**

**Amanda Cassar
Deputat Registratur**